


ARCIDJOČESI TA' MALTA
INTRODUZZJONI GHAD-DOKUMENTI TAS-SINODU DJOČESAN



**IL-KUNTEST
MALTI**



INTRODUZZJONI GHAD-DOKUMENTI TAS-SINODU DJOČESAN

**IL-KUNTEST
MALTI**



2003

ISBN: 99932 - 49 - 18 - 1

© Arċidjoċesi ta' Malta, Floriana, 2003

Produzzjoni tal-Media Centre Publications

Stampat fil-Media Centre, Blata l-Bajda

“Jien naf li d-dokumenti huma frott ta’ proċess importanti fil-ħajja tal-Knisja f’Malta, li beda b’konsultazzjoni wiesgħa ħafna u li kompla bil-laqgħat ta’ l-Assemblea u bis-sehem ta’ ħafna nies li ħadmu b’sens kbir ta’ korresponsabbiltà, ġenerożità u kompetenza. Għalhekk id-dokumenti huma riżultat ta’ proċess sinodali li ġareġ mill-qalba tal-Knisja f’Malta.

Wara li jien eżaminajt id-dokumenti tas-Sinodu, illum 29 ta’ Settembru 2003, b’dan id-digriet, u bl-awtorità tiegħi bħala Isqof ta’ l-Arċidjoċesi ta’ Malta, jien qed napprovahom bħala gwida pastorali għall-ħajja u għall-missjoni tal-Knisja f’Malta. Dawn id-dokumenti jkunu ppubblikati fil-ġimħat li ġejjin.”

**L-Arcisqof Ġużeppi Mercieca
fid-Digriet ta’ Approvazzjoni
tad-dokumenti tas-Sinodu Djoċesan**

PREŽENTAZZJONI

Fid-29 ta' Settembru 2003, fil-Konkattidral ta' San Ģwann, Valletta, I-Arċisqof Ĝużeppi Mercieca ffirma d-Digriet ta' Approvazzjoni tad-dokumenti tas-Sinodu Djočesan.

B'kolloġx hemm tmien dokumenti, flimkien ma' introduzzjoni ġħalihom. Dawn id-dokumenti għandhom valur kbir għall-Knisja f'Malta, għal diversi raġunijiet:

Huma frott ta' proċess ekkleżjali u ta' parteċipazzjoni kbira

Dan il-proċess beda bil-konsultazzjoni wiesgħa li kienet saret f'Malta fl-ewwel faži tas-Sinodu li beda fid-29 ta' Settembru 1999. Fiha ġadu sehem mal-mitt elf ruħ. Minn dik il-konsultazzjoni ħarġu tmien temi u għal kull tema minn dawn ġie ppreparat dokument minn gruppi apposta. Meta l-Arċisqof laqqa' Assemblea rappreżentattiva tal-Knisja f'Malta, din iddiskutiet fid-dettall u għarblek kull dokument, tul diversi laqgħat. Fl-ewwel xhur ta' 2003, id-dokumenti kollha gew approvati mill-Assemblea u mogħtija lill-Arċisqof għall-approvazzjoni tiegħu. Għalhekk id-dokumenti tas-Sinodu ġerġin mill-qalba tal-Knisja f'Malta fi proċess ta' djalgu u dixxerniment kontinwu.

Huma dokumenti li jgħinu lill-Knisja tagħraf is-sinjal taż-żminijiet

Tul is-Sinodu, il-Knisja f'Malta għamlet ħilitha biex tagħraf is-sinjal taż-żminijiet u twieġeb għalihom. Dawn id-dokumenti huma tweġiba, fid-dawl ta' l-Evanġelju u t-tagħlim tal-Knisja, għax-xewqat u l-ħtiġijiet tan-nies kif intwerew b'mod ċar tul il-konsultazzjoni.

Huma dokumenti li jittrattaw firxa wiesgħa tal-ħidma tal-Knisja

Id-dokumenti jittrattaw oqsma ta' importanza kbira ħafna. Ifissru l-viżjoni ta' Knisja komunjoni, kif ukoll ir-relazzjoni tal-Knisja mas-soċjetà u mal-kultura. Jitkellmu fuq l-impenn tal-lajċi nsara fid-dinja u fil-Knisja, u jagħtu attenzjoni partikulari lill-oqsma taż-żwieġ u tal-familja, kif ukoll ta' l-adolexxenti u ż-żgħażagħ. Jitkellmu wkoll fuq tliet ministeri fundamentali fil-Knisja: li xxandar il-Kelma ta' Alla, li tiċċelebra b'mod ħaj il-liturgija u s-sagamenti, u li thaddan lil kulħadd fi spiritu ta' djakonija filwaqt li taħdem għall-promozzjoni tal-ġustizzja. Id-dokumenti ma jittrattawx l-oqsma kollha. Anzi, fl-istess ħidma tas-Sinodu, ġew identifikati temi partikulari li fiż-żmien li ġej jeħtieg li jiġu mistħarrġa aktar.

Huma għodda mill-aktar utli għall-formazzjoni ta' l-insara

Id-dokumenti fihom tagħlim mitqlu deheb, li jiswa għall-formazzjoni ta' kull nisrani u nisranija f'Malta. Id-dokumenti jagħmlu stedina lil kulħadd biex din il-formazzjoni tittieħed dejjem aktar b'serjetà kbira. Jitolbu qabża fil-kwalità ta' din il-formazzjoni.

Id-dokumenti jagħtu direzzjoni għall-ħidma pastorali

Id-dokumenti jagħtu direzzjoni čara. Fihom diversi proposti konkreti mifruxa fil-Knisja kollha f'Malta. Hemm proposti li bdew jitwettqu hekk kif intemm is-Sinodu. Hemm proposti oħrajn li jridu ż-żmien biex jitwettqu u ma jseħħux mil-lum għal għada, imma birrieda tajba jaslu wkoll. Id-dokumenti jitfghu l-ħarsa tal-Knisja f'Malta 'i quddiem, biex tissahha fil-ħeġġa u fl-entużżejja ġalli taqdi blaħjar mod il-missjoni tagħha.



**IL-KUNTEST MALTI
Xejriet Godda**

Il-futur
jistaqsina

|

Kull ġarsa lejn il-futur timraħ 'il bogħod waqt li trid iżżomm saqajha ma' l-art. F'dawn id-dokumenti tas-Sinodu Djočesan, hija I-Knisja f'Malta li qed tħares lejn il-futur, filwaqt li tagħraf aktar lilha nnifisha u r-relazzjoni ma' dawk ta' madwarha.

Il-Knisja f'Malta tagħraf il-ħtieġa li tgħarbel il-preżent li qed isehħi minn jum għal jum, biex tkun fidila għas-sejħha tal-Mulej u tagħraf aħjar kif taqdi l-missjoni tagħha fis-soċjetà u fil-kultura Maltija. Il-Knisja hi msejħha biex tgħix il-Kelma ta' Alla, b'dak li hi qabel milli b'dak li tgħid (ara ĢwI,39; Mt 11,4-6). Dan l-ghajxien ġieli jitlob bidla fil-mentalità u fl-istrutturi tal-Knisja (ara Fil 2,5-8; 2 Kor 8,9).

Biex Kristu Itaqa' mal-bniedem, daħal fil-kuntest u l-istorja tal-bniedem. Għalhekk il-ħidma tas-Sinodu Djočesan inbniet fuq dak li ntqal mill-poplu fil-konsultazzjoni wiesgħa li saret fl-ewwel faži tas-Sinodu¹ u fuq analiżi tal-kultura u l-istorja ta' żmienna.

Din l-introduzzjoni għad-dokumenti tas-Sinodu ssemmi xi fatturi mill-bidliet li seħħew f'dawn l-aħħar snin f'Malta. Punti oħra jissemmew tul-id-dokumenti tas-Sinodu. Hijha ġarsa sinċiera lejn ir-realtà. Hu fl-isfond ta' dan il-kuntest Malti, bix-xejriet kultura u soċjali ġgodda, li s-Sinodu qed jagħmel proposti fid-diversi dokumenti tiegħu.

Il-kuntest Malti –
xejriet kulturali u soċjali ġgodda

2

Malta għaddiet minn bidliet kbar f'dawn l-aħħar ħamsin sena. Uħud mill-bidliet għamlu ħafna għagħha (ezempji: bidliet političi bħat-tmexxija ta'

¹ Ara *Rapport tal-Konsultazzjoni fl-ewwel faži tas-Sinodu Djočesan* (I ta' Novembru 2000).

pajjiżna minna stess, bidliet soċjali, il-bidu ta' xandir bil-Malti, emigrazzjoni, žvilupp tat-turiżmu). Iżda matul dan iz-żmien saru u qed isiru bidliet siekta li fil-ħemda tagħhom qegħdin isawru ambjent ġdid. Inbidlu saħansitra l-arja u l-kultura li jservu ta' fosdqa ġhalina li nghixu fihom.

Edukazzjoni mifruxa għal ħafna

3

L-edukazzjoni tal-ħafna mhux biss għenet biex kull persuna tagħraf u tuża aħjar il-kapaċitajiet tagħha, iżda qiegħda twassal għal emanċipazzjoni aktar wiesgħa.² Hafna Maltin qed ifixtu u jindiehsu ma' qari u kulturi ġodda. Dan joffri sfidi ġodda għax-xandir tal-Kelma ta' Alla li saret vuċi fost ħafna oħra titkarrab għal post fil-qalb tal-Maltin.

Minħabba f'hekk, dawk li huma impenjati f'ħidma fil-parroċċi, fl-għaqdiet u f'oqsma oħra, huma aktar mgħallma u professjoni minn qabel. Dak li kien jgħaddi Ibieraħ mhux bilfors jgħaddi llum. Il-Kelma m'għandhiex tkun inbid ġdid f'damiġġani qodma (Mk 2,21-22). Il-preżentazzjoni tal-qawmien trid tilbes il-bixriet ġodda ta' żmienna.

Waqt li kiber it-tagħlim, baqa' wkoll in-nuqqas ta' tagħlim. Qed nintebhu li għandna fostna wħud li la jafu jaqraw u anqas jiktbu. U donnu li din il-qagħda ta' illiteriżmu taffettwa certi setturi tal-popolazzjoni u certi lokalitajiet aktar minn oħrajn. Dawn huma l-grupp ġdid ta' nies li għandu bżonnijiet speċjali.

Hemm ukoll uħud li m'humiex litterati f'dik li hi informatika, jew f'xi aspetti tat-teknoloġija, u oħrajn li ddeċidew li ma jagħtux kaž ta' l-iżviluppi f'dawn l-oqsma jew inkella kibru wisq fl-età, u għalhekk qatgħu qalbhom li jitgħallmu affarijiet ġodda.

² Inħolqu professionijiet ġodda. Ghadd kbir ta' żgħażaq li jħallu l-iskola sekondarja qegħdin ikomplu xi għamla ta' speċjalizzazzjoni/studju.

Ir-rwol ġdid tal-mara fis-soċjetà

4

Bidla fundamentali fil-kultura Maltija hija bla dubju r-rwol sinifikattiv li ħadet il-mara fis-soċjetà. M'għadhiex il-mara dik li tieħu ħsieb biss id-dar, bil-faċendi ta' kuljum, u t-trobbija tat-tfal, imma saret il-mara li qed tfittex ukoll ir-rwol tagħha fis-soċjetà. Illum issib nisa li qed jiddedikaw l-enerġiji kollha tagħhom f'kull settur tas-socjetà. Illum il-mara saret ukoll tfittex li ttejjeb il-karriera tagħha.³ Dan qed iġib tibdil fis-soċjetà Maltija kif ukoll fil-familja Maltija.

Anki fil-Knisja, il-mara qed issaħħaħ il-preżenza tagħha. Illum issib nisa jagħtu sehemhom fil-Kurja, fit-Tribunal Ekkleżjastiku, fil-liturgija bħala animaturi u qarrejja, fit-tqarbin bħala ministri straordinarji, fil-kummissjonijiet u kunsilli fid-djoċesi u fil-parroċċi, u fit-tmexxija ta' għaqdqiet u movimenti. Illum għandna diversi nisa li ħadu korsijiet ta' studji reliġjużi fil-Fakultà tat-Teologija.

Raġunament ekonomiku hu l-mutur tal-kultura

5

Qed ngħixu fi żmien ta' konsum u aspirazzjonijiet kbar. U dan f'kull qasam tas-soċjetà! Naqas ġertu faqar materjali li kien komuni fostna. Hawn iżjed nies jaħdmu bi qligħ. Iż-żgħażagħ għandhom iżjed flus fl-idejn. Ix-xjuħ għandhom il-pensjoni. Dawn kollha flimkien ħolqu klassi soċjali ġidida, *middle class*, li għandha certa libertà f'dak li taħseb, tixtieq, tixtri u tgħid.

Iżda dawn l-aspirazzjonijiet għandhom effetti oħra wkoll. Issib tfal li m'humiex kuntenti li jkollhom basket ta' l-iskola, imma jridu li jkun

³ F'Lulju 2003, kważi 30% (40,525) fost dawk li jaħdmu bi qligħ full-time (138,215) kienu nisa - ara Ufficċju Ċentrali ta' l-Istatistika, *News Release 190* (9 ta' Diċembru 2003).

tad-ditta. Dan l-atteggjament huwa sottili u jolqot kull qasam tas-soċjetà: stil ta' ħajja ta' żgħażagħ, stil ta' bini u għamara fid-djar, ilbies u ġosti. Il-poplu tagħna jgerger meta s-servizz mhux tajjeb u malajr. Jilmenta jew iwarra b-jeppu jekk il-post ma jiġbdux u mhux komdu. Dan ma jistax ma jinhassx ukoll fis-servizz li tagħti l-Knisja li jrid jasal għand nies li għandhom dawn l-aspettattivi.⁴

“Naħdem ħalli naqla’ biex ikolli x’nonfoq.” Din l-attitudni ssegwi minn dak ta’ fuq. “Jekk m’għandix x’nonfoq, allura jien mhux bniedem bħall-oħrajn.” “Jekk ma nonfoqx, jien m’iniex stmat daqs oħrajn.” Dan jgħabbi li-ċittadini Maltin bil-bżonn ta’ ħidma ma taqta’ xejn, u li ma tkallix nifs biex in-nies tapprezzza l-gost tal-ħajja. Inaqqs il-ħin tal-volontarjat li, fost l-oħrajn, minnu kienu jiddependu ħafna mill-ħidmiet tal-Knisja f’Malta.

“Jekk m’għandix, niddejen.” Il-kultura tal-banek għaddiet minn istituzzjoni ta’ tifdil għal waħda li tkaddiem il-flus u allura l-akkwist tal-flus fl-idejn huwa aktar faċli.⁵ B’hekk ninqabad f’ċirku li dejjem jitlob aktar minni sakemm nista’ nispicċċa nintaħan taħt il-piż tal-ħajja.

F’din il-kultura qegħdin jixxettlu fostna forom ġodda ta’ faqar li joħonqu l-libertà ta’ wlied Alla. Id-dejn, stress fil-familji, użura, alkoħol, tbaħrid bla ražan, il-vojt, huma biss sintomi ta’ dan il-“faqar ġdid”.

Minħabba r-raġunament ekonomiku naqas ħafna s-sens etiku. Il-qligħ kultant sar il-kriterju ewljeni ta’ l-azzjonijiet kollha possibbli. Il-konflikt ta’ l-interessi (*conflict of interest*) sar komuni ħafna għall-kbir u għaż-żgħir. Jidher li parti minn din is-sitwazzjoni ġejja għax aħna pajiż żgħir u faċċi li bniedem ikollu jilbes aktar minn kappell wieħed fis-soċjetà. Iżda għax aħna pajiż żgħir, aktar u aktar huwa importanti li jkollna sens ta’ etika b’saħħtu fil-pajjiż.

⁴ Eżempji mill-konsultazzjoni: in-nies iridu omelija bis-sens u bla dewmien; in-nies jistennew li l-ambjent tal-Knisja jkun komdu, jilqgħek u nadif.

⁵ L-aspettattivi għolja qiegħdin iwasslu għal dejn individuali u wkoll għal dejn kollettiv. Parti minn dan id-dejn hija investimenti għall-futur bit-tama li jħalli qligħ akbar. Iżda parti mid-dejn hija spiżza biex insostnu l-ħajja u l-aspettattivi tagħna. Fil-każ ta’ l-aħħar, il-ħlas ta’ l-interessi għandu konsegwenzi kbar.

Diversi Maltin ġaddnu x-xejriet ta' dinja post-moderna. F'dan il-mod ta' għajxien timraħ sfiduċja fir-raġuni u t-tifsira tal-kunċetti u l-kliem. Kull awtorità tista' tkun għamlha oħra ta' jasar ma' dawk li nbnew maż-żminijiet u għalhekk il-ħtieġa ta' għarbiel kritiku. L-aġir ta' kull jum isir bħal ktieb li minnu wieħed jaqra, jifli u jgħarbel l-interessi ta' l-awtorità. Dak li lbieraħ kien sagru u fundamentali mhux bilfors jitqies hekk illum ukoll. Kollox irid jerġa' jinbena mill-ġdid wara li jgħaddi mill-għarbiel.

Illum Malta mhix għżira. Bħala ġens illum ngħixu ma' 'I fuq minn miljun persuna li jiġu jżuruna kull sena. Parti l-kbira mix-xogħol u l-qligħ tal-Maltin ġej minn dan l-għajxien mal-barrani. Hafna Maltin isiefru mhux biss fl-Ewropa imma wkoll lejn kontinenti oħra. M'għadniex nixtru biss mill-ħanut ta' ħdejna. Uħud, permezz ta' l-elettronika jfittxu li jimirħu fi ħwienet imxerrda mad-dinja. Aħna nbdilna. Tant hu hekk li l-emigrant Maltin li jiġu lura ma jagħrfuhiex lil Malta.

Lanqas nistgħu ngħidu li l-Maltin għadhom ta' twemmin wieħed. Aħna stess sirna ġens ta' hafna twemmin. Għandna fostna nies li għadhom iħaddnu valuri tradizzjoni li għalihom aħna tant magħrufin. Iżda żdiedu dawk li jaħsbuha xorta oħra.

Knisja u kultura m'għadhomx jiġbdu ħabel wieħed

Kien hemm żmien fl-imghoddi meta l-Knisja u l-kultura Maltija kienu ħaġa waħda. Barra minn hekk, ftit li xejn kienet issir distinzjoni bejn Knisja bħala istituzzjoni u l-Knisja bħala l-Poplu ta' Alla li jfittex iġedded il-mixja tiegħu lejn Alla. F'dan l-ambjent, jekk il-Maltin ma kinux isiru nsara minħabba l-Knisja, kienu jsiru hekk minħabba l-kultura (insara kulturali). Allura

I-Knisja ma kinitx f'pożizzjoni li tgħarbel u tara l-effikaċja tal-ħidma tagħha. Issa, meta dawn saru differenti, allura rridu niflu l-kuntest biex naraw fejn aħna. Irridu niflu l-ħsieb, l-imġiba, l-istrutturi, il-ħidma biex insaħħu dak li tassew jibni l-fidi ħajja tagħna.

Il-preżenza tal-media

8

Ir-rivoluzzjoni ta' dinja elettronika biddlet, u ser tkompli tbiddel, il-ħajja tal-Maltin. Matul dawn l-aħħar snin żdied l-użu ta' diversi forom ta' *media*. Inbidlu l-gazzetti. Daħlu r-radjiġiet, it-televiżjoni, u s-satelliti. Infetħu web-portals. Inbidel ukoll il-kontenut offruti b'dawn il-mezzi ta' komunikazzjoni. Permezz ta' l-internet, Malta saret parti minn xibka dinjija li tiksi kullimkien.

M'għadniex nistgħu ngħidu li l-*media* lokali joffru produzzjoni tal-barrani, għaliex il-produzzjoni Maltija f'dan il-qasam żdiedet bis-sħiħ.⁶ Dan iħalli aktar effett fost il-Maltin. It-tfal għandhom aċċess għall-komputer minn età żgħira. F'dak li tagħmel, kultant in-nies m'għadhiex tfitħex il-gwida, imma tmexxi lilha nnifisha.⁷

Hafna mill-producers tal-*media* lokali huma nies ta' età żagħżugħha. Dawn joffru “omeliji” li jinteressaw u jinftieħmu miż-żgħażaq Maltin. Producers oħra joffru “omeliji” b'interess politiku. Anzi nistgħu ngħidu li l-interess politiku tant kiber fil-*media* tagħna li qajla fadal post għal ġsibijiet oħra fil-misraħ Malti.

⁶ Fl-1999 kellna 117,242 siegħa ta' xandir bir-radju u t-TV f'Malta. Minn dawn 98,944 siegħa kienu produzzjoni lokali. Il-programmi reliġjużi ammontaw għal 4719 siegħa, jiġifieri 4.03%, u kienu produzzjoni lokali - ara Uffiċċju Ċentrali ta' l-Istatistika, News Release 74 (1 ta' Awissu 2001).

⁷ Forsi dan huwa l-effett importanti: mhux l-aktar il-kontenut innifsu, iżda l-gharfien li wieħed kapaci jfittex u jagħzel dak li jrid. Diversi żgħażaq m'għadhomx jitkol parlar dwar fejn u x'għandhom jaraw u jagħmlu.

Il-media f'Malta, bħal f'pajjiżi oħra, huma mmexxija minn strutturi kumplessi. F'Malta għandna kaž aktarx uniku fejn il-parti l-kbira tal-media lokali hija tal-partiti političi.

Il-media jgħaqqu l-bnедmin flimkien. Fi żminijietna, il-komunikazzjoni saret iċ-ċentru tas-soċjetà u l-kultura tagħha. Il-komunikazzjoni ġiet ukoll aċċettata mis-soċjetà għax sar fiha possibbiltà ta' qligħ ġdid – għajnej ġdid ta' ġid – tant li qed jinħoloq tip ta' ekonomija ġdida. F'dan, Malta qiegħda tingħaqad mal-bqija tad-dinja f'network wieħed. F'din il-bizzilla kbira, il-komunikazzjoni hija bħal ħejt li jgħaqqu lil kulħadd flimkien.

Il-Knisja f'Malta bniet l-istrutturi tagħha tal-media (gazzetta, radju, "preżenza" fuq TVM). Fil-Knisja nibtu wkoll individwi u gruppi li għandhom centri ta' produzzjoni tagħhom. Barra minn hekk il-media tal-partiti ġolqu huma stess kuntatti speċjali biex jipprovdu servizz reliġjuż fuq l-istazzjonijiet tagħhom.

Aktar ħin liberu (leisure time)

9

Is-sens tal-gost sar parti importanti tal-ħajja tal-Maltin. Ghadda ż-żmien meta wieħed kien iħossu ħati għax qiegħed iħalli ħin għall-mistrieħ tiegħu. Saret komuni li wieħed jippjana vaganza Malta jew barra. Tmiem il-ġimgħa għandu tifsira ġdida. Ħafna Maltin joħorġu flimkien biex jieklu u jiċċelebraw. Ikej lu dak li jagħmlu u l-ħajja li jgħixu mill-ammont ta' gost li joffrulhom.

Minħabba f'hekk kibret ukoll l-industrija tar-rikreazzjoni li toffri lill-Maltin, speċjalment dawk ta' età żagħżugħha, żvog ġdid ta'ости u alternattivi. Waqt li nibtu żoni f'Malta u Għawdex li l-qligħ tagħhom ġej minn din l-industrija, parti oħra minn din l-industrija hija msejsa fuq events organizzati minn żmien għal-żmien. Jidher li hemm rabta bejn id-divertiment u l-problema tad-droga u x-xorb.

Minħabba li x-xjuħ qed ikollhom il-pensjoni u forsi xi tifdil, uħud li jaħdmu fl-industrija tar-rikreazzjoni qegħdin jitfġħu ħarsithom fuq l-anzjani bħala għajnej ta' dħul ġdid. Hekk żdied il-ħruġ u s-safar.

II-polarizzazzjoni politika

10

Fil-pajjiż kompliet il-fida qawwija bejn il-partiti politici⁸ tant li xi drabi ma jkunx fadal post għal diskussjoni serja dwar kif għandha tkun il-ħajja civili f'pajjiżna. Hafna minn dak li jiġi f'Malta huwa mċappas u mifni b'din il-fida: kollo għandu żewġ tifsiriet! B'hekk ftit li xejn fadal dak il-ħsieb jew attivitajiet li jistgħu jgħad jidher. L-akkuża ta' timbru b'politika partīġġjana sar il-mod kif twaqqaq kull attivitā jew tagħlaq ħalq min ma taqbilx miegħu. Meħtieġa kuraġġ u għaqal biex wieħed ikompli jissielet dan l-atteggjament li qiegħed jifga kull inizjattiva li tista' tinħoloq barra l-qiegħha politika, u biex ikun hemm dejjem servizz ta' tqarrib għall-ġid tal-Maltin kollha.

II-kwestjoni politiko-religiūża

11

Il-kwestjoni politika-religiūża hija episodju ta' l-Istoria. Sar u għadu jsir sforz biex din ir-realtà ma terġax terfa' rasha. Iżda huwa fatt li għad hawn bosta Maltin li għadhom iħossu fil-fond din il-kwestjoni, tant li għadhom isibuha diffiċċi biex jaċċettaw il-Knisja bħala istituzzjoni, kif ukoll dak li l-Knisja tgħid rigward diversi issues li jqumu fil-pajjiż.

⁸ Din is-sitwazzjoni hija msaħħha b'attitudni post-modernista fejn kull ħsieb huwa tajjeb indaqs u kull tagħrif mogħetti huwa meqjus bhala impożizzjoni.

Esperjenzi ġodda ta' familja

12

Dan it-tibdil fil-ħajja Maltija jmiss ukoll il-familja. Naqas id-daqs medju tal-familja.⁹ Żdiedu r-relazzjonijiet qabel u barra ż-żwieġ. Qiegħed jiżdied in-numru ta' familji fejn il-ġenituri jmorru jaħdmu mhux biss minħabba l-bżonn ta' flus iż-żda minħabba l-indipendenza u l-identità tal-persuni.

Għaddejjin minn faži fejn ġenituri jsibuha diffiċli jifhmu lil uliedhom speċjalment żgħażaq. Teżisti kriżi ta' komunikazzjoni bejn iż-żgħażaq u l-ġenituri. It-tfal tgħallmu jaqtgħu għal rashom minn età ferm iżgħar. Qed jiżdied in-numru ta' dawk li wkoll qabel iż-żwieġ imorru jgħixu għal rashom.

Kibru f'Malta s-separazzjonijiet u jeżistu wħud fostna li l-mudell tagħhom ta' familja huwa differenti – żdied in-numru ta' dawk li għandhom mudell ta' familja b'ġenitur wieħed, jew li għalihom relazzjoni oħra hija l-ħajja ta' kuljum. Xi drabi jgħaddu minn tbatija iebsa u każijiet pjetużi. Żdied ukoll il-fenomenu tal-koabitazzjoni, ukoll bejn persuni ta' l-istess sess.

Minħabba li l-Maltin qegħdin jgħixu aktar, żdied in-numru ta' anzjani li jispiċċaw jgħixu waħedhom. Dan jista' jsir ferm diffiċli meta wieħed mill-koppja jiġi nieqes. Mhux darba u tnejn tiltaqa' ma' sitwazzjoni ta' tbatija hekk kbira li l-persuna titlef kull sens fil-ħajja. Mhux rari li meta xi ħadd mill-anzjani jimrad, tikber ħafna t-tbatija għall-istess persuna u għall-ulied. F'mumenti bħal dawn huwa possibbli, anke għall-Maltin, li jaħsbu fal-alternattivi oħra.

⁹ Skond iċ-ċensiment ta' l-1995, il-Mean Household Size f'Malta kien 3.25 u Ghawdex 3.15. Il-Crude Birth Rate niżlet minn 5641 (17.7) fl-1978 għal 4308 (11.36) fl-1999. Minn dawn ta' l-ahħar 434 kienu twelid barra ż-żwieġ - ara Ufficċju Ċentrali ta' l-Istatistika, News Release 70 (9 ta' Ottubru 2000).

Esperjenzi ta' Knisja

|3

Hafna Maltin iġarrbu l-esperjenza ta' x'inhi l-Knisja fil-parroċċi tagħna. Hemm parroċċi fejn l-insara jħossuhom komdi u oħrajn fejn le. Kultant jiddependi mill-kappillan jew arċipriet: per eżempju, jekk jaħdimx il-kunsill pastorali parrokkjali, kemm jipparteċipaw il-lajči, il-ħidma ta' djakonija. Il-parroċċi għandhom is-suriet differenti tagħħom, imma fl-istess waqt jinhass il-bżonn ta' mudelli ta' parroċċa li jistgħu jservu ta' gwida, kif ukoll ta' *monitoring mechanisms* biex wieħed jista' jiddiskuti u jagħmel dixxerniment fuq it-tmexxijsa ta' parroċċa.

Għadd ta' Maltin, kemm dawk li jgħarrbu esperjenza ta' komunità u wkoll dawk li tbiegħdu minnha, illum għandhom ukoll esperjenzi ta' Knisja Kattolika barra minn Malta permezz tal-qari, jew għax għexu barra, jew għax ġew f'kuntatt ma' Knisja barra.

Kiber in-numru ta' Maltin li għamlu għażla għal dak li hu spiritwali imma mhux reliġjuż – “Kristu iva imma Knisja le”. Uħud, minħabba esperjenza jew oħra fil-Knisja f'Malta jew barra, qegħdin jimxu t-triq tat-tfittxija mingħajr ma jridu jkollhom x'jaqsmu ma' l-Istituzzjoni. Forsi dan jispjega l-ġirja ta' xi wħud lejn in-New Age li kellna u għad għandna fostna.

Għandna Maltin li ħallew il-parroċċi biex iħaddnu gruppi oħra. Jidher li dawn l-għażliet kultant huma protesta kontra l-anonimat fil-parroċċi tagħna. Fil-gruppi dawn in-nies isibu l-faraġ, l-appoġġ u l-attenzjoni li ħafna drabi qegħdin ifittxu.

Il-Knisja f'Malta f'dan il-kuntest ta' bidliet

|4

Il-Knisja f'Malta tagħraf dawn ix-xejriet kulturali u soċjali ġgodda li jfissru kuntest ġdid fejn hi msejħha biex taqdi l-missjoni tagħha. Huwa żmien ta' sfidi u opportunitajiet ġgodda.

F'dan is-Sinodu, bil-qawwa ta' l-Ispirtu ta' Alla, il-Knisja qed tagħmel dixxerniment li jitlaq mir-realtà kif inhi u, fid-dawl tal-Kelma ta' Alla, iwassal għal proposti ta' ħidma pastorali fil-kuntest Malti llum.

Qed tagħmel dan b'dokumenti fuq tmien temi partikulari:

Vizjoni ta' Knisja komunjoni

Kultura-Soċjetà-Knisja

Lajci Nsara

Xandir tal-Kelma

Liturġija u Sagamenti

Djakonija u ġustizzja

Żwieġ u Familja

Adolexxenti u Żgħażagħ

Jalla dan id-dixxerniment tas-Sinodu u l-proposti li joħorġu minnu jservu għat-tiġdid spiritwali u pastorali tal-Knisja f'Malta.

Pubblikazzjoni ta' l-Arċidjoċesi ta' Malta, 2003

ISBN: 99932 - 49 - 18 - 1